

Başyna giden hassa hem-de onuň sagaljagyna ynamy ýok tebip hakynda hekaýat

Category: Goşgular, Kitapcy, Sözler

написано kitapcy | 23 январа, 2025

Başyna giden hassa hem-de onuň sagaljagyna ynamy ýok tebip hakynda hekaýat

BAŞYNA GIDEN HASSA HEM-DE ONUŇ SAGALJAGYNA YNAMY ÝOK TEBIP HAKYND A HEKAYAT

Tebibiň ýanyna bir hassa geldi,
Diýdi: "Bilgirligiň bar kişä belli.

Tutup görüp damaryndan bilegmiň,
Oň ýürege çatykdygny bilermiň?"

Tebip berjaý edip onuň aýdanyn,
Bada kesgitledi hassaň ýagdaýyn.

O biçäräň halys ysgynny alan
Dert dep boljak däldi bejermek bilen.

"Halyň harap" diýip aýdaýman göni,
Tebip diýdi oňa: "Diňle sen meni.

Derdiňden gutulmak isleseň eger,
Sen göwnüňe näme gelse, ediber.

Ýöne herki zadyň bil sen çenini,
Şeýtseň, alyp bolar derdiň öňüni.

Biler bolsaň, meň şu diýýänlem hakda
Aýdylýar hut keramatly aýatda".

"Hoş sözleriň üçin Alla ýalkasyn,
Belki-de, derdimden dynaryn basym".

Diýdi-de, ol syryp derýanyň boýun,
Ugrady hiç hili derdi ýok deýin.

Söz berensoň ol tebibiň öňünde,
Göwne gelen işi etmek küýünde.

Derýany ýakalap gidiberdi ol,
Bir sopynyň oturanny gördi ol.

Seretse, dünýäden bihabar adam
El-ýüzüni ýuwup otyr derýadan.

Maňa: "Haýsy zady göwnüňe düwseň,
Ediber" diýleni ýalanmy eýsem?

Sopyň arka tarapyndan bardy ol,
Duýman durka ýeňsesine çaldy ol.

Sopy uran kişä geň galyp bakdy,
Bada-bat almatyn berip biljekdi.

Ýöne keşbin synlap ol yşaratyň,
Dözmezçilik edip, üýtgetdi netin.

"Görnüp dur-a munuň çalajandygy,
Ysgyn-mydary ýok, gury syndygy

Men-ä ursam, büýem ýatsa serrelip,
Galaryn ajalna sebäpkär bolup.

Gaýtargy bermäge bolsa-da hakym,
Sypatyny görüp, üýtgedi netim.

Muň ýagdaýnam, öz ýagdaýmam bileýin,
Ýamandan boýumy satyn alaýyn".

Gahary gelse-de, sypaýy gürläp,
Ony kazyň ýanna eltdi südürläp.

"Kazy hökman adyl höküm çykarar,
Günäsin anyklap, jezasyn berer.

Kazy diýlen – adalatly bolmaly,
Şeýtany-da burça gabap bilmeli.

Mydam sarpa goûup haka, halala,
Ili çagyrmaly ol dogry ýola.

Onda adalatdan bolmasa nyşan,
Kösener hemişe ynsaply ynsan".

Diýip, kaza ýüz tutmazdan öňürti
Sopy öz ýanyndan pikir öwürtdi.

Soň kaza ýüzlendi: "Ine, bu duran
Kezzaplykda Iblisdenem ötüren.

Bakma ýalan-ýaşryk wagyrdysyna,
Ýüz taýak urduryň ýagyrynysyna.

Eger öläge-de, gitse dowzaha,
Bolar muň işine mynasyp baha!"

Kaza diýdi: "Sende subutnama ýok,
Bil sen, gury sözden palaw bolanok.

Büý-ä kesel büren mysapyr kişi,
Subut et-dä, näme munuň etmişi?

Bu bir egbar düşen, çala jany bar,
Jeza buýurmakda näme many bar?

Seň talabyň – birne tötänden degen
Daşa jeza berjek bolmak bilen deň".

"Seň sözleňden çykýar şeýleräk many –
Diýmek, uran däl-de, urlan günäli?"

Kazy diýdi oňa: "Garypmyň, baýmyň?
Arz edenňe görä, puluň bir bamy?"

Sopy diýdi: "Seniň netiňi bilýän,
Jübümde dört sany mis şaýlyk pul bar".

Kazy diýdi: "Şol şaýlyklaň ikisin
Bu näsag biçärä eçil sen basym.

Iýer-içer ýaly bir zat almasa,
Horlugyndan öljeg-ä bu bolmasa!"

Diňläp sopy bilen kazyň gürrüňin,
Näsag öz ýanyndan ýüwürtdi göwün.

"Ýeňsesine şarpyk ýelmesem eger,
Belkem, kazam maňa az-kem pul berer?"

Ol kazyňam ýeňsesine suňsurdy,
Soň ýüzüne bakyp, mölerip durdy.

"Öň almytyn alan şu sopy bile
Senem şarpygymyň bahasyn töle!"

Şonda mekir kazy bilmän näderin,
Diýdi: "Sopy, oňam muzduny beriň!"

Eger şumluk bolsa ile edýäniň,
Bilip goý, hiç wagt gönenmez janyň.

Ýa-da özgä bir ýamanlyk edeňde,
Şonuň awusyny dadarsyň sen-de.

Birni ýakjak bolsaň – özüň bişersiň,
Özgä çukur gazsaň – özüň düşersiň.

Goşgular